

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး နဝမနေ့ကျင်းပ

နေပြည်တော် ဇွန် ၁၇

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး နဝမနေ့ကို ယနေ့နံနက် ၁၀ နာရီတွင် နေပြည်တော်ရှိ လွှတ်တော်အဆောက်အအုံ ပြည်သူ့လွှတ်တော် အစည်းအဝေးခန်းမ၌ ကျင်းပရာ ပြည်သူ့လွှတ်တော်ဥက္ကဋ္ဌဦးခင်ရီ၊ ဒုတိယဥက္ကဋ္ဌနှင့် ပြည်သူ့လွှတ်တော် ကိုယ်စားလှယ် များ တက်ရောက်ကြသည်။

အစည်းအဝေးတွင် သောက်သုံးရေ၊ စိုက်ပျိုးရေ ရရှိရေးအတွက် ကန်နှင့်အင်း ပြန်လည် တူးဖော်ပေးရေး၊ ဝန်ထမ်းအိမ်ရာတည်ဆောက်ပေးနိုင်ရေး၊ လမ်းများအဆင့်မြှင့်တင်ပေးနိုင်ရေး၊ လျှပ်စစ်မီးရရှိရေးတို့နှင့် စပ်လျဉ်း၍ မေးခွန်း(၁၂) ခု မေးမြန်းဖြေကြားခြင်း၊ ကော်မတီ (၃) ခု ဖွဲ့စည်း အတည်ပြုခြင်းတို့ကိုဆောင်ရွက်ကြသည်။

ဦးစွာ ညောင်ဦးမဲဆန္ဒနယ်မှ ဦးသိန်းပို၏ **ညောင်ဦးမြို့နယ်၊ တောင်ဇင်း ကျေးရွာအုပ်စုရှိ တိမ်ကောလာနေသည့် ကမ္မကန်တော်ကြီးအား ပြန်လည်တူးဖော်ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍** နေပြည်တော်ကောင်စီဝင် ဦးအောင်ဇေယျက ညောင်ဦး မြို့နယ်၊ တောင်ဇင်း ကျေးရွာအုပ်စုရှိ ကမ္မကန်တော်ကြီး၏ ရေဝင်လမ်းကြောင်း တူးဖော်ခြင်း၊ သဲစစ် ကန်တူးဖော်ခြင်းနှင့် ကန်အတွင်း၌ သဲနုနုတူးဖော်ခြင်းလုပ်ငန်းများ ဆောင်ရွက်ရန် ဘဏ္ဍာနှစ်အလိုက် ခန့်မှန်းကုန်ကျစရိတ် တွက်ချက်ပြီး ၂၀၂၇-၂၀၂၈ ဘဏ္ဍာရေးနှစ် တိုင်းဒေသကြီး (ငွေလုံးငွေရင်း) ရန်ပုံငွေ၌ တင်ပြတောင်းခံ၍ ဆောင်ရွက်ပေးမည်ဖြစ်ပါကြောင်း ပြန်လည် ဖြေကြားသည်။

သဲကုန်းမဲဆန္ဒနယ်မှ ဒေါ်ဥမ္မာမိုးမိုးဇော်၏ **သဲကုန်းမြို့နယ်အတွင်းရှိ အင်းမအင်း ရေိယာ ၆ ဒသမ ၅ စတုရန်းမိုင် တိမ်ကောနေမှုအား တူးဖော်ပေးနိုင်ခြင်း အစီအစဉ် ရှိ၊ မရှိ မေးခွန်းနှင့် စပ်လျဉ်း၍** နေပြည်တော်ကောင်စီဝင် ဦးအောင်ဇေယျက ပဲခူးတိုင်းဒေသကြီး၊ သဲကုန်းမြို့နယ် ရှိ အင်းမအင်းတိမ်ကောနေမှုအား ယခုနှစ် ၂၀၂၆-၂၀၂၇ ခု ဘဏ္ဍာရေးနှစ်တွင် အင်းမအင်း

အရှေ့ဘက် ပင်မရေလမ်းကြောင်း ရှင်းလင်းတူးဖော်ခြင်းလုပ်ငန်း အလျား ၁ ဒသမ ၆ မိုင် အား Back Hoe On Pontoon ဖြင့် ရေလမ်းကြောင်းတူးဖော်ရှင်းလင်းခြင်းလုပ်ငန်းကို ပဲခူးတိုင်းဒေသကြီးအစိုးရအဖွဲ့(ငွေလုံးငွေရင်း) ဖြင့် ဆောင်ရွက်သွား မည်ဖြစ်ပါကြောင်း။

အင်းမအင်းတိမ်ကောနေမှုအတွက် လယ်ယာမြေများ နှစ်စဉ်ရေကြီး ရေလျှံမှုမှ ကင်းဝေး စေရန် ရေစီးရေလာကောင်းမွန်စေရေး ရေလမ်းကြောင်း တူးဖော်ရှင်းလင်းခြင်းလုပ်ငန်းအား နှစ်စဉ် ၂ မိုင်ခန့် တူးဖော်ပေးနိုင်ရေး ပြည်ထောင်စုမူလရန်ပုံငွေဖြင့် လည်းကောင်း၊ ပဲခူးတိုင်းဒေသကြီး အစိုးရအဖွဲ့ရန်ပုံငွေဖြင့်လည်းကောင်း နှစ်စဉ်ထည့်သွင်း တင်ပြတောင်းခံပြီး ရန်ပုံငွေရရှိမှုအပေါ် မူတည်၍ ဆောင်ရွက်ပေးသွား မည်ဖြစ်ပါကြောင်း ပြန်လည်ဖြေကြားသည်။

ကော့ကရိတ် မဲဆန္ဒနယ်မှ ဒေါ်ခင်နီနီအောင်၏ **ကော့ကရိတ်မြို့အဝင် လမ်းမကြီး ဘေး State Land သတ်မှတ်မြေနေရာဖြစ်သည့် စည်ပင်ရုံးရှေ့ မျက်နှာချင်းဆိုင်လမ်းရှိ မြေကွက် လပ်ပေါ်တွင် ဌာနဆိုင်ရာစုပေါင်းရုံးနှင့်တွဲလျက် ဝန်ထမ်းအိမ်ရာပါ အဆောက်အဦ ဆောက်လုပ် ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍** နေပြည်တော်ကောင်စီဝင် ဦးဝင်းမိုးခိုင်က ကော့ကရိတ်မြို့အဝင်လမ်းမကြီးဘေး အမှတ်(၅)ရပ်ကွက် မြို့နယ်စည်ပင်သာ ယာရေးအဖွဲ့ရုံးနှင့် မျက်နှာချင်းဆိုင်တွင် State Land အဖြစ် သတ်မှတ်ထားသော မြေနေရာ၌ စုပေါင်းရုံးနှင့် ဝန်ထမ်း အိမ်ရာအဆောက်အဦများ ဆောက်လုပ်ပေးခြင်းဖြင့် ဌာနဆိုင်ရာများနှင့် မြို့နေပြည်သူလူထု အတွက် လုပ်ငန်းကိစ္စရပ်များနှင့် နေထိုင်ရေးကိစ္စရပ်များ ပိုမိုအဆင်ပြေစေမည်ဖြစ်သဖြင့် မြေ နေရာ အမည်ပေါက် ရရှိရေး၊ စုပေါင်းရုံးနှင့် ဝန်ထမ်းအိမ်ရာများ ဆောက်လုပ် ခွင့်ပြုနိုင်ရေးကို ခွင့်ပြုချက်ရယူပြီး ကရင်ပြည်နယ် အစိုးရအဖွဲ့ ဘဏ္ဍာငွေဖြင့် ဆောက်လုပ်ပေးသွားမည်ဖြစ် ကြောင်း ပြန်လည်ဖြေကြားသည်။

လင်းခေးမဲဆန္ဒနယ်မှ စိုင်းထွန်းစံ(ခ)စိုင်းဆေဟန်၏ **လင်းခေးမြို့မှ ဝမ်စစ်ကျေးရွာ အုပ်စုသို့ ဆက်သွယ်ထားသည့် လမ်းပိုင်းအနက် စံချိန်စံညွှန်း မပြည့်မီသည့် ကွန်ကရစ်လမ်း ၁၁ မိုင်အား မည်သည့်ဘဏ္ဍာနှစ်အတွင်း အပြီးသတ်ဆောင်ရွက်ပေးနိုင်မည်ကို သိလိုခြင်း မေးခွန်းနှင့်**

စပ်လျဉ်း၍ နယ်စပ်ရေးရာဝန်ကြီးဌာန ဒုတိယဝန်ကြီး ဗိုလ်ချုပ် ကျော်စွာဦးက လင်းခေးမြို့နယ်မှ ဝမ်စစ်ကျေးရွာအုပ်စုသို့ ဆက်သွယ်ထားသည့် လမ်းပိုင်းသည် ၂၀၁၅-၂၀၁၆ ဘဏ္ဍာရေးနှစ်မှ ၂၀၂၅-၂၀၂၆ ဘဏ္ဍာရေးနှစ်အတွင်း နယ်စပ်ဒေသဖွံ့ဖြိုးရေး ပြည်ထောင်စု ရန်ပုံငွေဖြင့် လည်းကောင်း ပြည်နယ်ရန်ပုံငွေဖြင့်လည်းကောင်း ကျောက်လမ်း ၈ မိုင်၊ ကျောက် လမ်းပြင်ထိန်း ၅ မိုင်၊ ကတ္တရာလမ်း ၃ မိုင်ကျော်၊ ကွန်ကရစ်လမ်း ၂ မိုင်၊ တံတား ၃ စင်းနှင့် Box Culvert ၁၄ စင်း ဆောင်ရွက်ပေးခဲ့ပြီး ဖြစ်ပါကြောင်း။

ယခု ၂၀၂၆-၂၀၂၇ ဘဏ္ဍာရေးနှစ်တွင် နယ်စပ်ဒေသဖွံ့ဖြိုးရေး ပြည်ထောင်စုရန်ပုံငွေဖြင့် ကတ္တရာလမ်း ၀/၄ မိုင်နှင့် ကွန်ကရစ်တံတား ၂ စင်း ဆောင်ရွက်ပေးမည်ဖြစ်ကြောင်း၊ ကျန်ရှိ သော လမ်းပိုင်းများအား ဘဏ္ဍာငွေရရှိမှုအပေါ် မူတည်၍ နှစ်စဉ်အပိုင်းလိုက် ဆောင်ရွက်မည် ဖြစ်ပါကြောင်း ပြန်လည်ဖြေကြား သည်။

မိုင်းပျဉ်း မဲဆန္ဒနယ်မှ ဦးစိုင်းလောင်း၏ **မိုင်းပျဉ်းမြို့နယ်၊ မိုင်းပုအွန်-မိုင်းရှဲန် ကျေးလက် ကုန်ထုတ်လမ်းအား ပြန်လည်ပြုပြင် အဆင့်မြှင့်တင်ပေးရန် အစီအစဉ် ရှိ၊ မရှိ မေးခွန်းနှင့် စပ်လျဉ်း၍** ဒုတိယဝန်ကြီး ဗိုလ်ချုပ်ကျော်စွာဦးက မိုင်းပုအွန်- မိုင်းရှဲန်လမ်း ၁၈ မိုင်ကို ၂၀၁၄- ၂၀၁၅ ခုနှစ်တွင် နယ်စပ်ဒေသဖွံ့ဖြိုးရေး ပြည်နယ်အစိုးရ ရန်ပုံငွေဖြင့် ဖောက်လုပ်ပေး ခဲ့ပါကြောင်း၊ အဆိုပါလမ်းအား လမ်းအဆင့်မြှင့်တင်နိုင်ရေးအတွက် မြေသားလမ်းတာချဲ့ခြင်း လုပ်ငန်းကို ဦးစွာဆောင်ရွက်ရမည်ဖြစ်ပြီး ဘဏ္ဍာငွေခွဲဝေရရှိမှုအပေါ်မူတည်၍ လျာထားဆောင်ရွက် မည်ဖြစ်ပါကြောင်း ပြန်လည်ဖြေကြားသည်။

မိုင်းခတ် မဲဆန္ဒနယ်မှ ဦးစိုင်းဝန်းဆမ်၏ **မိုင်းခတ် - မိုင်းညှင်း လမ်းပေါ်ရှိအတက် အဆင်း မတ်စောက်သည့်နေရာများတွင် ကွန်ကရစ်ခင်းပေးရန် အစီအစဉ် ရှိ၊ မရှိ၊ မေးခွန်းနှင့် စပ်လျဉ်း၍** ဒုတိယဝန်ကြီး ဗိုလ်ချုပ်ကျော်စွာဦးက မိုင်းခတ်မြို့နယ်၊ မိုင်းခတ်-မိုင်းညှင်း လမ်းသည် ၂ မိုင်ရှိပြီး သမဝါယမနှင့် ကျေးလက်ဖွံ့ဖြိုးရေးဝန်ကြီးဌာနနှင့် နယ်စပ်ရေးရာဝန်ကြီးဌာနတို့က စီမံခန့်ခွဲ သည့်လမ်းဖြစ်ပြီး ဘဏ္ဍာရေးနှစ်အလိုက်

ကျောက်လမ်းနှင့် ကွန်ကရစ်ခင်းခြင်းကို အပိုင်းလိုက် ဆောင်ရွက်လျက်ရှိပါကြောင်း၊ ယခု ၂၀၂၆-၂၀၂၇ ဘဏ္ဍာရေးနှစ် နယ်စပ်ဒေသဖွံ့ဖြိုးရေး ပြည်နယ် အစိုးရရန်ပုံငွေဖြင့် ကွန်ကရစ် လမ်း ၄၈လုံး ဆောင်ရွက်ရန် ရန်ပုံငွေခွင့်ပြုပြီးဖြစ်ပါ ကြောင်း၊ ကျန်ရှိသောလမ်းပိုင်းများကို နယ်စပ်ဒေသဖွံ့ဖြိုးရေး ပြည်ထောင်စု သို့မဟုတ် ပြည်နယ်အစိုးရ ရန်ပုံငွေတို့မှ ဘဏ္ဍာငွေရရှိမှုအပေါ်မူတည်၍ ဆောင်ရွက်မည်ဖြစ်ပါကြောင်း ပြန်လည်ဖြေကြား သည်။

မိုင်းယောင်း မဲဆန္ဒနယ်မှ ဦးစိုင်းအောင်ခမ်း၏ **ဝမ်ဘိုး - ဝမ်မန်း ကျေးရွာ အုပ်စုချင်း ဆက်လမ်းပေါ် ရှိ ရေတိုက်စား၍ ပျက်စီးသွားခဲ့သည့် ဝမ်ဘိုးတံတားအား အသစ်ပြန်လည်တည်ဆောက်ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍** ဒုတိယဝန်ကြီး ဗိုလ်ချုပ် ကျော်စွာဦးက မိုင်းယောင်းမြို့နယ် ဝမ်ဘိုးကျေးရွာအထွက်၌ရှိသည့် ၄၅ ပေခန့် သစ်သားတံတားမှာ ၂၀၁၀ ခုနှစ်တွင် ကိုယ်ထူကိုယ်ထအစီအစဉ်ဖြင့် ဆောက်လုပ်ထားသည့် တံတားဖြစ်ပြီး မိုင်းယောင်း-ကျိုင်းကုန်းလမ်းပိုင်းတွင် ပါဝင်သည့် အဆိုပါတံတားအသစ်အား ပြန်လည်တည်ဆောက်နိုင်ရေးကို ၂၀၂၇-၂၀၂၈ ဘဏ္ဍာရေးနှစ် ရှမ်းပြည်နယ်အစိုးရအဖွဲ့ နယ်စပ်ဒေသ ဖွံ့ဖြိုးရေး ပြည်နယ်ရန်ပုံငွေ စီမံကိန်းစာရင်းတွင် အဆိုပြုလျာထားပြီး ဆောင်ရွက်မည်ဖြစ် ပါကြောင်း ပြန်လည်ဖြေကြားသည်။

လဲချားမဲဆန္ဒနယ်မှ ဦးစိုင်းစိန်ဝင်း၏ **ဝမ်ဆန်းကျေးရွာအုပ်စု၊ ဝမ်ဆန်းကျေးရွာနှင့် ဝမ်ဟိုင့်ကျေးရွာအုပ်စု၊ ဝမ်ယိန်းကျေးရွာအုပ်စုများသည် ယနေ့ထိ လျှပ်စစ်မီးမရရှိသေးပါသဖြင့် လျှပ်စစ်မီးတိုးချဲ့ဖြန့်ဖြူးပေးရန် အစီအစဉ် ရှိ၊ မရှိ၊ အစီအစဉ် မရှိပါက ဦးစားပေးအစီအစဉ်ဖြင့် ထည့်သွင်းပေးပါရန် သိရှိလိုခြင်း မေးခွန်းနှင့်စပ်လျဉ်း၍** လျှပ်စစ်နှင့်စွမ်းအင်ဝန်ကြီးဌာန ဒုတိယဝန်ကြီး ဦးအေးကျော်က လဲချားမြို့နယ်၊ ဝမ်ဆန်းကျေးရွာအုပ်စု၊ ဝမ်ဆန်းကျေးရွာ လျှပ်စစ် ဓာတ်အားရရှိရေးအတွက် ၁၁ ကေဗီဓာတ်အားလိုင်း ၂ မိုင် လိုအပ်သော တည်ဆောက်ခြင်း လုပ်ငန်းများကို ၂၀၂၇-၂၀၂၈ ဘဏ္ဍာရေးနှစ် ပြည်နယ်အစိုးရ

ရန်ပုံငွေ တွင် ထည့်သွင်းလျာထားပြီး ရန်ပုံငွေရရှိမှုအပေါ်မူတည်၍ ဆောင်ရွက်ပေးသွားမည်ဖြစ် ပါကြောင်း။

အလားတူ ဝမ်ဟိုင့်ကျေးရွာအုပ်စုနှင့် ဝမ်ယိန်းကျေးရွာအုပ်စုတို့အား နိုင်ငံတော်ဓာတ်အား စနစ်ဖြင့် ဓာတ်အားဖြန့်ဖြူးပေးနိုင်ရန် ၂၀၂၉-၂၀၃၀ ဘဏ္ဍာရေးနှစ်မှစတင်၍ ရန်ပုံငွေ ခွင့်ပြုရရှိမှု အပေါ်မူတည်၍ လျာထားဆောင်ရွက်သွား မည်ဖြစ်ပါကြောင်း ပြန်လည်ဖြေကြားသည်။

ကျွန်းလှမဲဆန္ဒနယ်မှ ဦးစိုးကျော်နိုင်၏ ကျွန်းလှမြို့နှင့် ကန့်ဘလူမြို့အပါအဝင် ၎င်းမြို့နယ်များအတွင်းရှိ ကျေးရွာများမှ ပြည်သူများ လျှပ်စစ်မီး မရရှိမှုကြောင့် ကြုံတွေ့ နေရသောအခက်အခဲများကို လျှင်မြန်စွာဖြေရှင်းဆောင်ရွက်ပေးနိုင်ခြင်း ရှိ၊ မရှိ မေးခွန်းနှင့် စပ်လျဉ်း၍ ဒုတိယဝန်ကြီး ဦးအေးကျော်က ကန့်ဘလူမြို့နှင့် ကျွန်းလှမြို့ရှိ ကျေးရွာများသို့ ဖြန့်ဖြူးနေသည့် ဓာတ်အားလိုင်းစနစ်များသည် အကြမ်းဖက်သောင်းကျန်းသူများကြောင့် ဓာတ်အားပေးစက်ရုံ အစိတ်အပိုင်းများနှင့် ဓာတ်အားခွဲရုံ (Switchyard) အတွင်းရှိ ဓာတ်အား လက်ခံ၊ ပို့လွှတ်ပစ္စည်းများ မီးလောင်ပျက်စီးခြင်းနှင့် စက်ရုံအောက်ဆုံးထပ်အတွင်း ရေဝင်ရောက် နစ်မြုပ်ခြင်းတို့ဖြစ်ပေါ်ခဲ့သောကြောင့် ဓာတ်အားထုတ်လုပ်ပေးနိုင်ခြင်း မရှိတော့ ပါကြောင်း။

ပျက်စီးဆုံးရှုံးမှုစာရင်းအရ လိုအပ်သောပစ္စည်းများ ဝယ်ယူနိုင်ရန်အတွက် ရန်ပုံငွေ တောင်းခံဝယ်ယူရေးဆောင်ရွက်ပြီး အစားထိုးတပ်ဆင်စမ်းသပ်မောင်းနှင်ခြင်းများ ဆောင်ရွက် သွားမည်ဖြစ်ပါကြောင်း၊ သဖန်းဆိပ် ရေအားလျှပ်စစ်ဓာတ်အားပေးစက်ရုံမှ ဓာတ်အားပေး စက်များပြန်လည်မောင်းနှင် ဓာတ်အားထုတ်လုပ်ချိန်တွင် ဓာတ်အားပေးစက်များကို သီးခြား မောင်းနှင်၍ ၃၃ ကေဗီ သဖန်းဆိပ်-ကန့်ဘလူ ဓာတ်အားလိုင်းဖြင့် ကန့်ဘလူမြို့နှင့် ကျွန်းလှမြို့တို့သို့လည်းကောင်း၊ ၃၃ ကေဗီ သဖန်းဆိပ်-လိပ်ဆင်းတောင် ဓာတ်အားလိုင်းဖြင့် စက်ရုံပတ်ဝန်းကျင်ရှိ ကျေးရွာများသို့ လည်းကောင်း ဓာတ်အားပို့လွှတ်ဖြန့်ဖြူးနိုင်ရေး စီမံ ဆောင်ရွက်သွားမည်ဖြစ်ပါကြောင်း ပြန်လည်ဖြေကြားသည်။

ပြည်မဲဆန္ဒနယ်မှ ဦးမျိုး(ခ)ဦးမျိုးအောင်၏ ပြည်မြို့နယ်၊ ရပ်ကွက်/ ကျေးရွာ အုပ်စုများရှိ ခေတ်ကာလနှင့် ကိုက်ညီမှုမရှိသော လျှပ်စစ်ဓာတ်အားပေးလိုင်း၊ ကြေးကြိုးများအား (TWO COVER)ရှိသော ကြိုးသစ်များဖြင့် မည်သည့်အချိန်တွင် အသစ်လဲလှယ်တပ်ဆင်ပေးရန် အစီအစဉ် ရှိ၊ မရှိ မေးခွန်းနှင့်စပ်လျဉ်း၍ ဒုတိယဝန်ကြီး ဦးအေးကျော်က ပြည်မြို့နယ်၊ ရပ်ကွက်/ ကျေးရွာအုပ်စုများအတွင်း တည်ဆောက်သွယ်တန်းထားသည့် ၄၀၀ဗို့ ဓာတ်အားလိုင်း များအနက် ၃၁ မိုင်မှာ သက်တမ်းကြာမြင့်ပြီး ကြိုးအရွယ်အစားသေးသည့်အတွက် မီးသုံးသူများ လျှပ်စစ်ဓာတ်အားပြည့်ဝစွာ သုံးစွဲနိုင်ရေး၊ ဗို့အားကောင်းမွန်စေရေးနှင့် လျှပ်စစ်အန္တရာယ် ကင်းရှင်းစေရေးအတွက် Insulated Wire(ကာဗာကြိုး)များဖြင့် အစားထိုးလဲလှယ်ခြင်းကို ပဲခူးတိုင်းဒေသကြီးအစိုးရအဖွဲ့၏ ငွေလုံးငွေရင်းရန်ပုံငွေတွင် ဘဏ္ဍာနှစ်အလိုက် ထည့်သွင်း လျာထားပြီး နှစ်စဉ်ရန်ပုံငွေရရှိမှုအပေါ်မူတည်၍ ဆောင်ရွက်သွားမည်ဖြစ်ပါကြောင်း ပြန်လည် ဖြေကြား သည်။

ကလေးဝဲဆန္ဒနယ်မှ ဦးတင်ထွန်းလွင်၏ **ညောင်ပင်ကြီး- ဂန့်ဂေါ-ကလေး** မဟာဓာတ်အားလိုင်းမှတစ်ဆင့် ကလေးဝဲ-မော်လိုက်အထိရရှိနေသော လျှပ်စစ်ဓာတ်အားများ ဖျက်ဆီးခံရ၍ ပြတ်တောက်လျက်ရှိပါကြောင်း။ ဓာတ်အားလိုင်း ပြုပြင်ရေးနှင့် မဟာဓာတ်အား လိုင်း ပြန်လည်တပ်ဆင်နိုင်ရေးကို ဦးစားပေးစီစဉ်ဆောင်ရွက်နိုင်ရေး ရှိ၊ မရှိ မေးခွန်းနှင့်စပ်လျဉ်း ၍ ဒုတိယဝန်ကြီး ဦးအေးကျော်က ကလေးဝဲမြို့နယ်အား ၂၃၀ ကေဗို့ ညောင်ပင်ကြီး-ချောင်းကူး ဓာတ်အားလိုင်းဖြင့် ချောင်းကူးဓာတ်အားခွဲရုံတွင် ဓာတ်အားလက်ခံပြီး ၎င်းဓာတ်အားခွဲရုံ မှတစ်ဆင့် ၆၆ကေဗို့ ချောင်းကူး - ဂန့်ဂေါ - ကလေး - ကလေးဝဲ ဓာတ်အားလိုင်းဖြင့် ချိတ်ဆက်၍ ဓာတ်အားပို့လွှတ်ဖြန့်ဖြူးထားခြင်း ဖြစ်ပါကြောင်း။

အကြမ်းဖက်သမားများ၏ ဖောက်ခွဲဖျက်ဆီးမှုကြောင့် တာဝါတိုင် ၁၆ တိုင် ၂၀၂၅ ခုနှစ် မတ်လတွင် ပြုလဲခဲ့ပါ ကြောင်း၊ ဓာတ်အားလိုင်း ပြန်လည်ပြုပြင်နိုင်ရေးလုပ်ငန်းကို နယ်မြေ အခြေအနေအပေါ်မူ တည်၍ ဆောင်ရွက်သွားမည်ဖြစ်ပါကြောင်း ပြန်လည်ဖြေကြားသည်။

ပုဗ္ဗသီရိမဲဆန္ဒနယ်မှ ဦးလှဆွေ၏ တပ်ကုန်းမြို့နယ်အတွင်း လျှပ်စစ်ဓာတ် အားရရှိရန် ကျန်ရှိနေသော ကျေးရွာ ၂၄ ရွာကို 5 Year Plan ၏ လျာထားချက်အတိုင်း ၃၃ ကေဗီ ဓာတ်အားလိုင်း ၁၉ မိုင်ခန့်နှင့် ၅ အမ်ဗီအေ ဓာတ်အားခွဲရုံ ၁ ရုံအား ကရင်ချောင်း ကျေးရွာတွင် တည်ဆောက်ခြင်း၊ ၁၁ ကေဗီဓာတ်အားလိုင်း ၆၂ ဒသမ ၉၈ မိုင် တည်ဆောက် ခြင်းနှင့် ၁၁/၀ ဒသမ ၄ ကေဗီ ၄၁၆၀ ကေဗီအေ တည်ဆောက်ခြင်းလုပ်ငန်းများအား ရေတို၊ ရေရှည် အစီအမံများချမှတ်၍ ဆောင်ရွက်ပေးနိုင်ခြင်း ရှိ၊ မရှိ မေးခွန်းနှင့်စပ်လျဉ်း၍ ဒုတိယဝန်ကြီး ဦးအေးကျော်က တပ်ကုန်းမြို့နယ်အတွင်း မီးလင်းရန်ကျန်ရှိနေသော ကျေးရွာ ၂၄ ရွာရှိ အိမ်ခြေ ၅၈၀၀ ကျော် ဓာတ်အားရရှိရန်အတွက် ၃၃ကေဗီ ဓာတ်အားလိုင်း ၁၉ မိုင်နှင့် ၃၃/၁၁ ကေဗီ၊ ၅ အမ်ဗီအေ ဓာတ်အားခွဲရုံ(၁)ရုံ တည်ဆောက်ခြင်း လုပ်ငန်းအတွက် ခန့်မှန်းကုန်ကျငွေအား ပြည်ထောင်စုရန်ပုံငွေဖြင့် ၂၀၂၇-၂၀၂၈ ဘဏ္ဍာနှစ်မှစတင်၍ တင်ပြတောင်းခံပြီး ဘဏ္ဍာငွေ ရရှိမှုအပေါ်မူတည်၍ လျာထားဆောင်ရွက်သွားမည်ဖြစ်ပါကြောင်း။

ထို့ပြင် ဆောင်ရွက်ရန် ကျန်ရှိသည့် စိန်ပန်းပင်၊ စိန်ပန်းခိုင်၊ ဥသျှစ်ကုန်း၊ သဖန်းချောင်း၊ ကန်နီ၊ ဇောင်းလျားကုန်း၊ လယ်ဇပင်၊ ဖက်သန်းတောင်နှင့် သံပုရာကုန်း ကျေးရွာများ ဓာတ်အားရရှိရေး ၁၁ ကေဗီ ဓာတ်အားလိုင်း ၂၀ ဒသမ ၇၇ မိုင်နှင့် ၁၁/၀ဒသမ၄ကေဗီ ထရန်စဖော်မာ ၉ လုံး တည်ဆောက်ခြင်း လုပ်ငန်းအတွက် ကုန်ကျစရိတ် ကျပ်၂၇၇၁ ဒသမ ၃၅၀ သန်းအား ၂၀၂၇-၂၀၂၈ ဘဏ္ဍာနှစ်တွင်လည်းကောင်း၊ လက်ပံအိုင်၊ ရွာသစ်၊ လွှဲပုံ၊ သာယာအေး၊ ညောင်ပင်သာ လေး၊ ကျီးအင်းနှင့် မယ်ဇလီကျင်း ကျေးရွာများ ဓာတ်အားရရှိရေး တည်ဆောက်ခြင်းလုပ်ငန်းအတွက် ခန့်မှန်း ကုန်ကျငွေ ကျပ်၁၅၀၄ ဒသမ ၁၀၀ သန်းအား ၂၀၂၈-၂၀၂၉ ဘဏ္ဍာနှစ်တွင်လည်းကောင်း၊ သဲချောင်း၊ ညောင်ပင်ကွင်း၊ ရွှေမောင်းဂွက်၊ ချောင်းဆုံ (တောင်+မြောက်)၊ ညောင်ပတ်၊ အောင်သပြေ၊ တုံးချိုးနှင့် ကံနှစ်ဆင့် ကျေးရွာများ ဓာတ်အားရရှိရေး တည်ဆောက်ခြင်းလုပ်ငန်းအတွက် ခန့်မှန်းကုန်ကျငွေကျပ် ၂၈၁၅ ဒသမ ၇၄၀ သန်းအား ၂၀၂၉-၂၀၃၀ ဘဏ္ဍာနှစ်တွင်လည်းကောင်း နေပြည်တော်ကောင်စီ၏ ဘတ်ဂျက်ဖြင့်

ဘဏ္ဍာငွေရရှိမှု အပေါ်မူတည်၍ လျာထားဆောင်ရွက်သွားမည် ဖြစ်ပါကြောင်း ပြန်လည် ဖြေကြားသည်။

ထို့နောက် ပြည်သူ့လွှတ်တော်ဥက္ကဋ္ဌက အစည်းအဝေးအဋ္ဌမနေ့တွင် လွှတ်တော်သို့ အသိပေးတင်ပြခဲ့ပြီးဖြစ်သည့် စီးပွားရေးနှင့် ကုန်သွယ်လုပ်ငန်းဖွံ့ဖြိုးတိုးတက်ရေး ကော်မတီ၊ ပို့ဆောင်ဆက်သွယ်ရေး၊ ဒီဂျစ်တယ်နှင့် သိပ္ပံနည်းပညာကော်မတီနှင့် တရားဥပဒေစိုးမိုးရေးနှင့် တည်ငြိမ်အေးချမ်းရေးဆိုင်ရာကော်မတီတို့တွင်ပါဝင်မည့် အဖွဲ့ဝင်ဦးရေ၊ အဖွဲ့ဝင်များ၏ အမည် စာရင်း၊ ကော်မတီဥက္ကဋ္ဌနှင့် အတွင်းရေးမှူးတို့၏အမည်စာရင်းများနှင့် ကော်မတီများ၏ တာဝန်၊ လုပ်ပိုင်ခွင့်၊ ရပိုင်ခွင့်၊ သက်တမ်းနှင့် ကော်မတီအစည်းအဝေးတို့နှင့်စပ်လျဉ်း၍ လွှတ်တော်၏ အတည်ပြု ချက်ရ ယူသည်။

တတိယအကြိမ် ပြည်သူ့လွှတ်တော် ဒုတိယပုံမှန်အစည်းအဝေး နဝမနေ့ကို ရပ်နားလိုက်ပြီး အစည်းအဝေး ဒသမနေ့ကို ဇွန် ၁၈ ရက်တွင် ကျင်းပသွားမည်ဖြစ်ကြောင်း သိရသည်။

သတင်းစဉ်